

# IL-MALTI

QARI LI TOHROG IL-GHAQDA  
TAL-KITTIEBA TAL-MALTI }

SETTEMBRU  
1949

## L-ISTAMPA F' MALTA

**D**AN l-aħħar il-Gvern hatar kummissjoni biex tistharreġ dwar l-istampa f' Malta u biex issawwar liġijiet meħtieġa għall-gid u għas-sedqa ta' l-istampa f' pajjiżna. Din il-mossa tal-Gvern haqqa kull tifkir għax hi ahieda ta' l-interess li qiegħed jiehu biex jiżviluppa u jgħib 'il quddiem wieħed mill-aqwa mezz ta' progress morali u materjali tal-Gżira. Il-lum hu magħruf li l-istampa hi l-aħjar għodda biex jintagru ċittadini tajba ħalli jiftħu għajnejhom, ħalli jagħzlu t-tajjeb mill-ħażin, ħalli jifhmu dak li hu ta' fejda għalihom u għal pajjiżhom.

Dari kienu joħorġu gazzetti biex wieħed iġhaddi siegħa żmien jaqra l-aħbarijiet, ikun jaf x'gara u forsi jedha jaqra xi rumanz mahruġ biċċa biċċa fl-aħħar paġna. Il-lum wieħed jaqra ġurnal mhux għall-moqhdija taż-żmien biss, imma biex ikun jaf il-qagħda tal-pajjiż, biex jistharreġ fuq xejriet internazzjonali, biex jistudja proġetti ta' liġijiet jew ta' xogħlijiet u biex jara kif daww il-liġijiet jew xogħlijiet jolqtu lil fil-qligħ, fil-ħidma u fil-ħajja ta' kuljum.

Il-lum il-bnedmin ma jistgħur iġhiru kulhadd għal rasu; il-lum ħajjiet in-nies huma midmumin flimkien b'rabta l-aktar sħiħa u l-gazzetti u l-perjodiċi jagħtu d-dawl fuq din ir-rabta ta' bejn il-bnedmin. Kull min irid iġix mhux biex jiekol biss, iżda biex jiehu sehem fis-soċjetà jektiegħu jaqra ħalli jitgħallim fuq is-soċjetà. Minn hawn gēj li l-istampa saret meħtieġa fil-ħajja daqs, biex ingħid hekk, il-ħobż li nieklu u daħlet tant fil-għamil u fil-ħseb taċ-ċittadini li mingħajrha l-istat ma jkunx jista' jimvi 'l quddiem għax mingħajrha ma jkunx hawn ċittadini li jifhmu d-dmirijiet lejn pajjiżhom.

Imma barra l-ħtieġa ta' l-istampa fil-kwistjonijiet soċjali, hi tiswa għal ħwejjeġ oħra wkoll. Bħalma rajna l-istampa għandha qawwa kbira, qawwa li tinfirex fost ix-xejriet, il-ħidmiet, it-tgħanqiliet tal-klassijiet kollha tal-poplu; u qawwa bħal din, li l-effett tagħha jinħass fost kulhadd tista' tisfa' ta' gid jew ta' deni skond ir-rieda u l-ħajja ta' min imexxiha.

Aħna bħala Għaqda tal-Kittieba ma nindaħlux fi kwistjonijiet politiċi jew partitarji; il-ħidma tagħna hi ħidma artistika let-

terarja, iżda bhala ċittadini ma nistgħux ma nsemmgħux lehenmu u ma nitqanqlux meta naraw haġa li tista' tisfa' ta' deni lil pajjiżna u lil niesna; għalhekk inħossuna sid-dmir li għallanqas nagħtu l-parir tagħna fejn jidhrilna li nistgħu nagħmlu gid jekk insemmgħu l-kelma tagħna. Aktar lura taqraw memoradum li l-“Għaqda” baġtet lill-Kummissjoni li qiegħda tistharreġ fuq l-istampa f'Malta. F'dak il-memorandum ahna ma ndhalniex fi kwistjonijiet politiċi, iżda zammejna skih u haqqagna fuq il-li jittiehdu passi halli jevitaw sistemi ta' kitba Maltija li johlqu taħwid u tfixkil fil-qari Malti u hekk jifgħu lura u jharbtu l-letteratura tagħna.

Jiddispjaċina ngħadu li minn ftit taż-żmien 'il hawn bdeu jidhru f'xi gazzetti u f'xi ktieb sistemi ta' kitba neqsim minn sisien xjentifiċi u milli jidher huma mqanqlin biss minn skopijiet politiċi. Kitba bħal din aktarx inħolqot biex tagħti bixxa barranija lill-ilsien tagħna u għalhekk ma tiswiex għal haġ'ohra hliet biex taqdi lil min għandu xi tir politiku f'rasu.

Iżda dik is-sistema ta' kitba, barra milli hi mtebbgħa u mgħabbra minn passjonijiet politiċi, tiswa ta' dannu għax tfixkel mhux ftit l-istruzzjoni f'Malta. Hu prinċipju fundamentali li t-tfal għandhom jitgħallmu u jeżerċitaw is-sugġetti b'sistemi uniformi; għalhekk ma jistax jongoos li t-tfal, u l-kbar ukoll, isibu ruħhom imfixklin meta jaqraw kitba miktuba b'sistema differenti minn dik li huma jkunu jitgħallmu fl-iskejjel. Jigri li t-tfal fl-iskejjel jitgħallmu alfabet u sistema, imbagħad jeżerċitaw u jaqraw alfabet u sistema kuntrarji għal dawk li fuqhom ikunu tghallmu. Din it-taħwida ġġib konfużjoni fl-imħuħ u tisfa' ta' dannu kbir għat-tagħlim tal-poplu, għalhekk minn taħt tkun qiegħda tisfratta dak it-tagħlim li għalik il-Gvern qiegħed jonfoq eluf ta' liri. B'hekk din il-kwistjoni ta' sistemi ta' alfabet u ortografiji kapriċċużi, tiegħu importanza kbira għax, barra li hi tibelli għall-ordnijiet tal-Gvern, minn taħt u bil-moħbi, tkun qiegħda tħassar u tuaqqa' l-opri tiegħu, f'dan il-kaz l-istruzzjoni popolari.

Minħabba n-nuqqas ta' spazju ma nistgħux niktbu fuq dan is-sugġett fit-tul daqs kemm xtaqna, imma jidhrilna li għidna biżżejjed biex niŋgħu l-għajnejn għall-ħsara lil pajjiżna li tista' tigrigi minn konfużjoni fis-sistema tal-kitba Maltija u billi din il-konfużjoni, bħalma rajna, jista' jkollha effetti serji, tajjeb li l-Kummissjoni tiegħu hsiiebha.

**KORRISPONDENZA:****REVIZJONI TAL-LIĠI TA' L-ISTAMPA**

*Nippubblikaw hawn taht l-ittra li nbagħtet mid-Direttur ta' "Il-Malti" b'isem il-"Għaqda" lill-Kummissjoni tar-Revizjoni tal-Liġi ta' l-Istampa.*

29, Sta. Barbara Bastion  
Valletta.  
23 ta' Lulju,

Sinjur,

Bi tweġiba għall-ittra tiegħek ta' l-4 ta' dan ix-xahar dwar il-proposta ta' suggerimenti ta' emendi fil-Liġi ta' l-Istampa, xtaqt ngħarrfek illi l-*Għaqda tal-Kittieba tal-Malti* u l-organu tagħha "*Il-Malti*" għandhom skop li jmessu 'l quddiem l-ilsien Malti u l-letteratura maltija, u għalhekk ma għandhom ebda interess li jipponu emendi fil-liġi ta' skop politiku, burokratiku jew kummerċjali.

Il-"Għaqda" madankollu t'loa' kull proposta ta' xi emenda jew emendi minn kull banda bil-ksieb li dawn jipprotieġu l-għieh u l-moralità tal-kitba u kull emenda oħra li tista' ssir għal skopijiet oħra ta' fejda basta li dawn ma jkunux kontra l-interessi tal-"Għaqda" u tal-Ilsien Malti jew ta' piż morali jew materiali għall-"Għaqda" u għall-Ilsien Malti.

Fl-oħhar il-"Għaqda" jidhrilha li tkun haġa wisq xierqa kieku ssir xi dispożizzjoni fil-liġi li bis-saħħa tagħha l-ortografija uffiċjali tal-Malti tkun ukoll imħassa fl-istampa Maltija minn kull kittieb, editur ta' gurnal jew dar editriċi. Din id-dispożizzjoni tkun tiswa biex thaffef il-qari Malti, biex tevita tahwid u tahbil il-moħħ, u biex tehles lit-tfal ta' l-iskola mit-tfixkil li jsibu ruħhom fih meta jeħtiġilhom iaqraw kitba miktuba b'sistema differenti minn dik li huma jitgħallmu fl-iskejjel tal-Gvern.

Bil-qima kollha għoddni,  
serv tiegħek,  
(ft.) G. GALEA.  
Direttur ta' *Il-Malti*.

Segretariju tal-Kummissjoni għar-Revizjoni  
tal-Liġi ta' l-Istampa.